




1

मेरी भी आभा है इसमें


नए गगन में नया सूर्य जो चमक रहा है
यह विशाल भूखंड आज जो दमक रहा है
मेरी भी आभा है इसमें।
भीनी-भीनी खुशबू वाले
रंग-बिरंगे

यह जो इतने फूल खिले हैं
कल इनको मेरे प्राणों ने नहलाया था
कल इनको मेरे सपनों ने सहलाया था।
मेरी भी आभा है इसमें।
पकी सुनहली फसलों से जो
अबकी यह खलिहान भर गया
मेरी रग-रग के शोणित की बूँदें इसमें मुसकाती हैं।
नए गगन में नया सूर्य जो चमक रहा है
यह विशाल भूखंड आज जो दमक रहा है
मेरी भी आभा है इसमें।

- नागार्जुन

कवि परिचय

नागार्जुन का जन्म सन् 1911 में बिहार के दरभंगा जिले में हुआ था। इनका नाम वैद्यनाथ मिश्र था। ये साहित्य जगत में नागार्जुन के नाम से प्रसिद्ध हुए। ये हिंदी और मैथिली, दोनों भाषाओं के प्रसिद्ध कवि माने जाते हैं। इन्होंने अपनी कविताओं में किसान, मजदूर और आम आदमी के जीवन को बड़ी सरलता और सच्चाई से व्यक्त किया है। इनकी भाषा सीधी, सरल और दिल को छू लेने वाली है।



बातचीत के लिए

1. इस कविता को सुनकर या पढ़कर आपके मन में सबसे पहले क्या विचार आया?
2. क्या आपका भी कोई ऐसा सपना है जिसे आप पूरा करना चाहते हैं?
3. आपको आकाश किस मौसम में सबसे अच्छा लगता है? आप उसमें क्या-क्या देखते हैं?



मेरी समझ से

नीचे दिए गए प्रश्नों का सबसे उपयुक्त उत्तर कौन-सा है? उसके सामने तारा (★) बनाइए।

1. “मेरी भी आभा है इसमें” पंक्ति में ‘आभा’ शब्द का भाव है—
(क) तेज (ख) चमक
(ग) योगदान (घ) श्रम
2. फूलों के सौंदर्य के पीछे किसका प्रमुख योगदान है?
(क) प्रकृति का (ख) माली का
(ग) पानी का (घ) किसान का

3. कविता का मुख्य संदेश क्या है?
- (क) प्रकृति का सौंदर्य सबसे महत्वपूर्ण है।
 - (ख) सफलता केवल भाग्य से मिलती है।
 - (ग) राष्ट्र की प्रगति में प्रत्येक व्यक्ति का योगदान होता है।
 - (घ) फूल और फसलें जीवन का आधार हैं।
4. कथन- खलिहान पकी सुनहली फसलों से भर गया है।
- कारण- इसके लिए किसान ने अथक परिश्रम किया है।
- (क) कथन सही है, किंतु कारण गलत है।
 - (ख) कथन गलत है, किंतु कारण सही है।
 - (ग) कथन और कारण, दोनों गलत हैं।
 - (घ) कथन और कारण, दोनों सही हैं।

संकेत- आपके अनुसार जो सबसे उपयुक्त उत्तर है, उसे चुनिए। फिर अपने साथियों के साथ उसे साझा कीजिए। ध्यान दीजिए कि क्या उन्होंने भी वही उत्तर चुना है। एक-दूसरे से अपने उत्तर चुनने के कारणों की चर्चा कीजिए।



सोचिए और लिखिए

1. कवि “मेरी भी आभा है इसमें” कहकर किस भावना को व्यक्त करना चाहता है? अपने शब्दों में लिखिए।
2. कवि ने फसलों में अपने ‘शोणित की बूँदें’ मुसकाने की बात क्यों कही है?
3. कवि ने फसलों को सुनहली क्यों कहा है?
4. गगन और सूर्य को कवि ने नया क्यों कहा है?



भाषा की ओर

उलझे शब्द सुलझाएँ

1. कविता के शब्दों के अक्षर उलझ गए हैं, आइए मिलकर सुलझाते हैं—

उलझे अक्षर	सही शब्द	संकेत	आपकी भाषा में
न ग ग		आसमान	
लि हा ख न		फसल रखने की जगह	
भा आ		चमक/रोशनी	
णि शो त		रक्त	
ल वि शा		बहुत बड़ा	


‘पर्याय’ शब्द का अर्थ होता है ‘समान’। प्रत्येक भाषा में समान अर्थ देने वाले अनेक शब्द होते हैं। इन्हीं समान अर्थ देने वाले शब्दों को ‘पर्यायवाची शब्द’ अथवा ‘समानार्थी शब्द’ कहा जाता है; जैसे— ‘पानी’ शब्द के लिए हिंदी में ‘जल’, ‘नीर’, ‘वारि’ आदि पर्यायवाची शब्द हैं। किंतु ध्यान देने वाली बात यह है कि इनका प्रयोग ‘संदर्भ’ पर निर्भर करता है। उदाहरण के लिए, “मैंने सूर्य को **पानी** चढ़ाया” वाक्य में ‘पानी’ शब्द का प्रयोग संदर्भ की दृष्टि से उचित नहीं है। इस वाक्य में हमें ‘पानी’ के स्थान पर ‘जल’ शब्द का प्रयोग करना होगा, तभी वाक्य उचित और सार्थक होगा। इस प्रकार सही वाक्य होगा— मैंने सूर्य को **जल** चढ़ाया।

2. आपकी मातृभाषा में पानी को क्या कहते हैं? लिखिए।

.....

3. निम्नलिखित रिक्त स्थानों को दिए गए शब्दों के समानार्थी शब्दों से भरिए—



मेरी भी आभा है इसमें

5

भाव समझें

4. कविता में प्रयुक्त पंक्तियों में कुछ गहरे भाव छुपे हुए हैं। आप कविता की पंक्तियों को उनके सही भाव से मिलाइए और बताइए कि कवि क्या कहना चाहता है—

कविता की पंक्ति	भाव
(i) मेरी रग-रग के शोणित की बूँदें	नई आशा और नया आरंभ
(ii) मेरी भी आभा है इसमें	प्यार और उम्मीद से पाला
(iii) सपनों ने सहलाया था	मैंने भी योगदान दिया है
(iv) नया सूर्य जो चमक रहा है	मेरी कड़ी मेहनत का फल
(v) खलिहान भर गया	मेरे परिश्रम और बलिदान का अंश



पाठ से आगे

1. क्या सच में फूलों को सपनों से सहलाया जा सकता है? कक्षा में चर्चा कीजिए।
2. यदि आप एक किसान होते और आपका खलिहान सुनहली फसलों से भर जाता, तो उस समय आपके मन में क्या भावनाएँ होतीं? कल्पना करके बताइए।
3. यदि इस कविता में सूर्य और फूल बोल सकते, तो वे कवि से क्या संवाद करते? अपनी कल्पना से निम्नलिखित संवाद को पूरा कीजिए—

(सुबह का समय है। आकाश में सूर्य चमक रहा है। बगीचे में रंग-बिरंगे फूल खिले हैं।
कवि खेत की मेड़ पर बैठा है।)

सूर्य – मैं हर रोज उगता हूँ, पर आज कुछ अलग लग रहा है।

फूल – हाँ, कुछ ऐसा ही मैं भी महसूस कर रहा हूँ।

कवि –

सूर्य –

फूल –

कवि –

फूल –

परियोजना

1. एक सप्ताह तक प्रकृति से जुड़ी चीजों को ध्यान से देखिए। प्रतिदिन अपने अवलोकनों को लिखिए। अब इन्हें चित्र सहित कक्षा में प्रस्तुत कीजिए—
जैसे—

- आज आकाश कैसा था?
- कौन-सा फूल देखा? उसका रंग, उसकी बनावट और सुगंध कैसी थी?
- कहीं कोई पेड़, बगीचा या खेत दिखा? उसमें आपने क्या देखा? कोई चिड़िया, कोई जीव-जंतु या कुछ अन्य?

2. आप अपने परिवार के जिन कार्यों में सहयोग करते हैं, उनकी सूची बनाइए।

आज की पहेली

नीचे दिए अक्षर-जाल में कविता के छुपे हुए पाँच शब्दों को ढूँढ़कर उन पर गोला लगाइए—



खोजबीन

1. पुस्तकालय अथवा अन्य स्रोतों से इस कविता के कवि नागार्जुन तथा उनकी रचनाओं के बारे में और अधिक जानकारी एकत्र कीजिए तथा कक्षा में साझा कीजिए।
2. नीचे दी गई एनसीईआरटी की आधिकारिक यू-ट्यूब इंटरनेट कड़ी (लिंक) का प्रयोग करके आप इस पाठ के बारे में और अधिक जान-समझ सकते हैं।

<https://youtu.be/ydeDMPnnzec?si=TUuHV0RBIqgnT4mR>

शब्द-संपदा

शब्द	अर्थ	आपकी भाषा में शब्द
गगन	आसमान	
दमक	आकर्षण युक्त चमक	
आभा	चमक, योगदान, भागीदारी	
खलिहान	कटी फसल को इकट्ठा रखने का स्थान	
शोणित	रक्त	
भूखंड	धरती का भाग	

मेरी भी आभा है इसमें

9